



Gabra tal-ġurisprudenza

SENTENZA TAL-QORTI ĠENERALI (Id-Disa' Awla)

5 ta' Novembru 2014*

“Għajnuna mill-Istat — Għajnuna għall-installazzjoni ta' netwerks ta' broadband tal-aħħar generazzjoni fir-reġjun ta' Cornwall & Isles of Scilly — Deċiżjoni li tiddikjara l-għajnuna kompatibbli mas-suq intern — Artikolu 107(3)(c) TFUE — Rikors għal annullament — Nuqqas ta' effett sostanzjali fuq il-pożizzjoni kompetittiva — Locus standi — Drittijiet proċedurali tal-partijiet interessati — Inammissibbiltà parzjali — Assenza ta' dubji li jiġġustifikaw il-ftuh tal-proċedura ta' investigazzjoni formali”

Fil-Kawża T-362/10,

Vtesse Networks Ltd, stabbilita f'Hertford (ir-Renju Unit), irrappreżentata minn H. Mercer, QC,

rikorrenti,

vs

Il-Kummissjoni Ewropea, irrappreżentata minn B. Stromsky u L. Armati, bħala aġenti,

konvenuta,

sostnuta minn

Ir-Repubblika tal-Polonja, inizjalment irrappreżentata minn M. Szpunar u B. Majczyna, sussegwentement minn M. Majczyna, bħala aġenti,

minn

Ir-Renju Unit tal-Gran Brittanja u l-Irlanda ta' Fuq, inizjalment irrappreżentat minn S. Behzadi-Spencer u L. Seeboruth, sussegwentement minn M. Seeboruth, J. Beeko u L. Christie, bħala aġenti, assistiti inizjalment minn K. Bacon, sussegwentement minn S. Lee, barristers,

u minn

British Telecommunications plc, stabbilita f'Londra (ir-Renju Unit), inizjalment irrappreżentata minn M. Nissen u J. Gutiérrez Gisbert, sussegwentement minn Nissen u G. van de Walle de Ghelcke u fl-aħħar nett minn G. van de Walle de Ghelcke, J. Rivas Andrés, avukati, u J. Holmes, barrister,

intervenjenti,

li għandha bħala suġġett talba għall-annullament tad-Deċiżjoni tal-Kummissjoni C(2010) 3204, tat-12 ta' Mejju 2010 (ĠU C 162, p. 1), li tiddikjara kompatibbli mal-Artikolu 107(3)(c) TFUE l-miżura ta' għajnuna “Cornwall & Isles of Scilly Next Generation Broadband”, li tipprevedi għajnuna tal-Fond

* Lingwa tal-kawża: l-Ingliż.

Ewropew għall-Iżvilupp Reġjonali bil-għan li tgħin l-installazzjoni ta' netwerks ta' broadband tal-aħħar generazzjoni fir-reġjun ta' Cornwall & Isles of Scilly (Għajnuna mill-Istat Nru 461/2009 — ir-Renju Unit),

IL-QORTI ĠENERALI (Id-Disa' Awla),

komposta minn G. Berardis, President, O. Czúcz u A. Popescu (Relatur), Imħallfin,

Reġistratur: C. Kristensen, Amministratur,

wara li rat il-proċedura bil-miktub u wara s-seduta tat-3 ta' Lulju 2014,

tagħti l-preżenti

Sentenza

Il-fatti li wasslu għall-kawża

- 1 Ir-rikorrenti, Vtesse Networks Ltd, hija operatur tat-telekomunikazzjonijiet li tipprovdi l-użu ta' linji ta' kapacità kbira, prinċipalment lil impriži kbar. Peress li ma hijiex proprjetarja tan-netwerk ta' linji ta' kapacità kbira tagħha stess, ir-rikorrenti tikri dawn il-linji mingħand operaturi oħra tat-telekomunikazzjonijiet, u tissupplimenta dik il-provvista bil-bini ta' netwerks ta' konnessjoni mfassla skont l-ordni.
- 2 Il-British Telecommunications plc (iktar 'il quddiem il-"BT"), l-operatur tat-telekomunikazzjonijiet storiku fir-Renju Unit kien, qabel ma gie pprivattizzat, impriża pubblika magħrufa bl-isem ta' British Telecom. Hija toffri firxa ta' servizzi fis-settur tat-telekomunikazzjonijiet, inkluż il-kiri tal-linji ta' kapacità kbira.

Il-proċedura amministrattiva

- 3 Ir-Renju Unit tal-Gran Brittanja u l-Irlanda ta' Fuq innotifika l-intenzjoni tiegħu li jagħti għajnuna tal-Istat sabiex jgħin l-installazzjoni ta' netwerks ta' broadband tal-ġenerazzjoni sussegwenti, imsejha netwerks NGA fir-reġjun ta' Cornwall & Isles of Scilly (iktar 'il quddiem il-"miżura nnotifikata"). In-notifika giet irreġistrata fid-29 ta' Lulju 2009 mal-Kummissjoni Ewropea, li rċeviet informazzjoni supplimentari tal-awtoritajiet tar-Renju Unit fit-28 ta' Settembru 2009.
- 4 Fil-21 ta' Ottubru 2009, il-Kummissjoni rreġistrat ilment imressaq mir-rikorrenti dwar il-miżura nnotifikata.
- 5 Mill-fajl jirrizulta dan li ġej:
 - fit-23 ta' Ottubru 2009 l-ilment gie trażmess lill-awtoritajiet tar-Renju Unit, li pprezentaw l-osservazzjonijiet tagħhom fit-23 ta' Novembru 2009;
 - fid-9 ta' Novembru 2009 ir-rikorrenti ttrażmettiet informazzjoni supplimentari li giet indirizzata lill-awtoritajiet tar-Renju Unit fid-19 ta' Novembru 2009, li pprezentaw l-osservazzjonijiet tagħhom fl-4 ta' Dicembru 2009;
 - permezz ta' ittra tat-28 ta' Jannar 2010, il-Kummissjoni talbet kjarifiki lill-awtoritajiet tar-Renju Unit, li rrispondew permezz ta' ittra fit-3 ta' Marzu 2010;

— fis-16 ta' Marzu 2010, ir-rikorrenti pprezentat dokument finali, li ma ġiex trażmess lill-awtoritajiet tar-Renju Unit, peress li l-Kummissjoni kkunsidrat li ma kienet meħtieġa ebda osservazzjoni dwar il-kontenut ta' dan id-dokument, peress li l-informazzjoni inkwistjoni kienet tirrelata ma' lment ieħor ipprezentat mir-rikorrenti.

Id-deċizzjoni kkontestata

- 6 Fit-12 ta' Mejju 2010, mingħajr ma fethet il-proċedura ta' investigazzjoni formali prevista fl-Artikolu 108(2) KE, il-Kummissjoni adottat id-Deċizzjoni C (2010) 3204, li tiddikjara l-mizura nnotifikata kompatibbli mas-suq komuni (iktar 'il quddiem id-“deċizzjoni kkontestata”).
- 7 Fid-deċizzjoni kkontestata, il-proċedura ta' sejha għal offeriti mibdija sabiex jintgħazel l-operatur li kien ser jirċievi l-finanzjament pubbliku sabiex jiġi installat in-netwerk NGA fir-reġjun ta' Cornwall & Isles of Scilly, hija deskritta fil-premessi 23 sa 25. Mill-imsemmija premessa 23 jirriżulta li l-għajjnuna mill-Istat kellha tingħata abbażi ta' sejha għal offeriti wara li tiġi segwita l-proċedura ta' djalogu kompetittiv skont id-Direttiva 2004/18/KE tal-Parlament Ewropew u tal-Kunsill tal-31 ta' Marzu 2004 fuq kordinazzjoni ta' proċeduri għall-għoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi] (ĠU Edizzjoni Speċjali bil-Malti, Kapitolu 6, Vol. 7, p. 132).
- 8 Mill-premessa 25 tad-deċizzjoni kkontestata jirriżulta li, skont l-avviz ta' kuntratt ippubblikat fis-17 ta' Marzu 2009, il-partijiet interessati kellhom jimlew kwestjonarju ta' prekwifikazzjoni li jippermetti li ssir evalwazzjoni inizjali tal-imprizi kandidati. Wara eżami ta' dan il-kwestjonarju ta' prekwifikazzjoni, ġew mistiedna hames offerenti sabiex jipparteċipaw fis-sejha għal offeriti, tnejn ġew eliminati u wiehed irtira l-offerta tiegħu. Fit-28 ta' Awwissu 2009, ġiet indirizzata stedina sabiex tiġi pprezentata offerta finali liż-żewġ parteċipanti li kienu għadhom qed jipparteċipaw fil-proċedura ta' djalogu kompetittiv, jiġifieri BT u l-konsorzju Babcock, li kienet tagħmel parti minnu r-rikorrenti. Fit-18 ta' Settembru 2009, il-konsorzju Babcock indika li ma huwiex ser jipprezenta offerta finali. L-offerta finali ta' BT ġiet irċevuta fis-16 ta' Ottubru 2009. Saret evalwazzjoni formali tal-offerta, skont il-proċedura u l-kriterji oġġettivi stabbiliti u BT ġiet irrakkomandata bħala l-offerenti magħżula lill-Bord Amministrattiv Strategiku tal-proġett.
- 9 Sussegwentement, il-Kummissjoni esponiet il-punti differenti mqajma mir-rikorrenti fl-ilment tagħha (premessi 38 sa 43 tad-deċizzjoni kkontestata) u l-kontenut tal-osservazzjonijiet ifformulati fir-rigward ta' dan l-ilment mill-awtoritajiet tar-Renju Unit (premessi 44 sa 49 tad-deċizzjoni kkontestata).
- 10 Wara li żgurat ruħha li l-mizura nnotifikata kien effettivament fiha elementi ta' għajjnuna mill-Istat (premessi 50 sa 57 tad-deċizzjoni kkontestata), il-Kummissjoni evalwat il-kompatibbiltà tagħha mas-suq intern skont l-Artikolu 107(3)(c) TFUE, kif interpretat fid-dawl tal-Linji gwida Komunitarji għall-applikazzjoni ta' regoli dwar l-għajjnuna mill-Istat b'rabta mat-tusigh rapidu tan-netwerks tal-faxx wiesa' [mal-installazzjoni rapida tan-netwerks broadband] (ĠU 2009 C 235, p. 7, iktar 'il quddiem id-“linji gwida”). Skont il-linji gwida, il-Kummissjoni eżaminat l-għan ta' din il-mizura (premessi 60 sa 63 tad-deċizzjoni kkontestata), in-natura tagħha fir-rigward ta' dan l-għan u d-distorsjonijiet tal-kompetizzjoni jew l-effett fuq in-negożju li tista' tohloq (premessi 64 sa 70 tad-deċizzjoni kkontestata). Hija kkonkludiet li, f'dan il-każ, il-kriterji ddefiniti fil-linji gwida fil-qasam tal-broadband kienu ssodisfatti u li l-mizura nnotifikata kienet għalhekk kompatibbli mas-suq intern skont l-Artikolu 107(3)(c) TFUE (premessi 71 u 72 tad-deċizzjoni kkontestata).

Il-proċedura u t-talbiet tal-partijiet

- 11 Permezz ta' att ipprezentat fir-reġistru tal-Qorti Ġenerali fis-27 ta' Awwissu 2010, ir-rikorrenti pprezentat dan ir-rikors.
- 12 Permezz ta' atti pprezentati fir-Reġistru tal-Qorti Ġenerali fil-25 ta' Novembru 2010, għal BT, u fit-13 ta' Dicembru 2010, għar-Repubblika tal-Polonja kif ukoll għar-Renju Unit, dawn talbu li jintervjenu insostenn tat-talbiet tal-Kummissjoni.
- 13 Permezz ta' digriet tal-President tat-Tieni Awla tal-Qorti Ġenerali tat-18 ta' Jannar 2011, għar-Repubblika tal-Polonja kif ukoll għar-Renju Unit, u tal-25 ta' Jannar 2011, għal BT, dawn ġew ammessi jintervjenu.
- 14 BT, fid-29 ta' Marzu 2011, u r-Repubblika tal-Polonja kif ukoll ir-Renju Unit, fil-31 ta' Marzu 2011, ipprezentaw in-noti ta' intervent tagħhom.
- 15 Permezz ta' ittra tas-6 ta' Ġunju 2011, ir-rikorrenti talbet lill-Qorti Ġenerali tistabbilixxi terminu gdid għall-prezentata tar-replika jew, fin-nuqqas ta' dan, tadotta miżura ta' organizzazzjoni ta' proċedura, skont l-Artikolu 64(4) tar-Regoli tal-Proċedura tal-Qorti Ġenerali, sabiex tkun tista' tipprezenta tali risposta. Il-Qorti Ġenerali ċaħdet it-talba għal proroga tar-replika fl-1 ta' Lulju 2011. Fir-rigward tat-talba għal miżura ta' organizzazzjoni tal-proċedura, il-Qorti Ġenerali kkunsidrat, wara li semgħet il-partijiet fuq din it-talba, li ma kienx hemm lok li tintlaq.
- 16 Fit-8 ta' Lulju 2011, ir-rikorrenti pprezentat l-osservazzjonijiet tagħha fuq in-noti ta' intervent ta' BT, tar-Repubblika tal-Polonja u tar-Renju Unit.
- 17 Peress li kien hemm bidla fil-kompożizzjoni tal-Awli tal-Qorti Ġenerali u l-Imħallef Relatur ġie assenjat lid-Disa' Awla, din il-kawża ġiet għalhekk assenjata lil din l-Awla.
- 18 Fil-kuntest tal-miżuri ta' organizzazzjoni tal-proċedura previsti fl-Artikolu 64 tar-Regoli tal-Proċedura, il-Qorti Ġenerali (Id-Disa' Awla), minn naħa waħda, talbet lill-partijiet iwiegħbu ċerti domandi u, min-naħa l-oħra, lill-Kummissjoni sabiex tipproduċi iktar dokumenti. Il-partijiet wiegħbu għal din l-istedina u għal dawn il-mistoqsijiet.
- 19 Ir-rikorrenti titlob lill-Qorti Ġenerali jogħgobha:
 - tiddikjara r-rikors ammissibbli;
 - tannulla l-punt 72 tad-deċiżjoni kkontestata;
 - tikkundanna lill-Kummissjoni għall-ispejjeż.
- 20 Il-Kummissjoni titlob lill-Qorti Ġenerali jogħgobha:
 - tiċhađ ir-rikors bħala parzjalment inammissibbli u, fi kwalunkwe każ, bħala infondat;
 - tikkundanna lir-rikorrenti għall-ispejjeż.
- 21 Insostenn tat-talbiet tal-Kummissjoni, BT titlob lill-Qorti Ġenerali jogħgobha:
 - tiċhađ ir-rikors *ex officio* bħala inammissibbli;
 - sussidjarjament, tiċhađ ir-rikors bħala parzjalment inammissibbli u, fi kwalunkwe każ, bħala infondat;

- fi kwalunkwe każ, tikkundanna lir-rikorrenti għall-ispejjeż sostnuti minnha.
- 22 Insostenn tat-talbiet tal-Kummissjoni, ir-Repubblika tal-Polonja titlob lill-Qorti Ġenerali jogħgobha:
- tiċhad ir-rikors peress li ma għandux skop;
 - tikkundanna lir-rikorrenti għall-ispejjeż.
- 23 Insostenn tat-talbiet tal-Kummissjoni, ir-Renju Unit jitlob li l-Qorti Ġenerali jogħgobha:
- tiċhad ir-rikors;
 - tikkundanna lir-rikorrenti għall-ispejjeż.

Id-dritt

- 24 Insostenn tar-rikors tagħha, ir-rikorrenti tinvoka tliet motivi bbażati, l-ewwel nett, fuq żbalji manifesti fl-evalwazzjoni tal-fatti, it-tieni nett, fuq nuqqas ta' applikazzjoni jew tal-ksur tal-Artikolu 102 TFUE u, it-tielet nett, fuq ksur tad-drittijiet tad-difiża.

Fuq l-ammissibbiltà

- 25 Fil-kuntest ta' din il-kawża, qed jiġu kkontestati, minn naħa, l-ammissibbiltà tar-rikors fid-dawl tar-rekwiziti previsti fl-Artikolu 44(1)(ċ) tar-Regoli tal-Proċedura u, min-naħa l-oħra, il-*locus standi* tar-rikorrenti fir-rigward tad-deċiżjoni kkontestata.

Fuq il-konformità tar-rikors mal-Artikolu 44(1)(ċ) tar-Regoli tal-Proċedura

- 26 Il-Kummissjoni targumenta, fir-risposta tagħha u matul is-seduta li, skont l-Artikolu 44(1)(c) tar-Regoli tal-Proċedura, it-tieni motiv għandu jiġi ddikjarata inammissibbli. Fil-fatt, ir-rikorrenti ma tispeċifikax il-portata tar-rikors tagħha fir-rigward ta' dan il-motiv. Barra minn hekk, la l-fatti u lanqas il-punti ta' liġi li fuqhom ibbażat ruhha r-rikorrenti ma huma indikati b'mod ċar.
- 27 BT issostni li l-eċċezzjoni ta' inammissibbiltà tat-tieni motiv imqajma mill-Kummissjoni għandha tiġi estiża *ex officio* għar-rikors kollu. Hija tosserva li, fir-risposta tagħha, il-Kummissjoni indirizzat il-maġġoranza tal-punti mqajma fir-rikors, iżda dan kien dovut primarjament għal konozzenza minn qabel tagħha tal-fatti tal-każ fil-proċedura amministrattiva u għal interpretazzjoni "spekulattiva" tal-motivi mqajma mir-rikorrenti. Madankollu, fl-opinjoni ta' BT, il-Qorti Ġenerali ma hijiex f'pożizzjoni li twettaq l-istharriġ gudizzjarju tagħha unikament abbażi tal-informazzjoni pprovduta fir-rikors.
- 28 F'dan ir-rigward, għandu jifakkar li, bis-saħħa tal-ewwel paragrafu tal-Artikolu 21 tal-Istatut tal-Qorti tal-Ġustizzja, applikabbli għall-proċedura quddiem il-Qorti Ġenerali bis-saħħa tal-ewwel paragrafu tal-Artikolu 53 tal-istess statut, u tal-Artikolu 44(1)(ċ) tar-Regoli tal-Proċedura tal-Qorti Ġenerali, kull rikors għandu jindika s-suġġett tal-kawża u għandu jinkludi sunt tal-motivi invokati.
- 29 Dan is-sunt għandu jkun ċar u preċiż biżżejjed sabiex jippermetti lill-konvenut jipprepara d-difiża tiegħu u lill-Qorti Ġenerali tiddeċiedi fuq ir-rikors, skont il-każ, mingħajr ebda informazzjoni oħra disponibbli. Sabiex tiġi żgurata ċ-ċertezza legali u amministrazzjoni tajba tal-ġustizzja, jehtieg li, sabiex rikors ikun ammissibbli, il-punti essenzjali ta' fatt u ta' liġi li fuqhom dan huwa bbażat jirrizultaw, minn tal-inqas fil-qosor, b'mod koerenti u li jinftiehem, mit-test tar-rikors stess (id-digriet tal-Qorti Ġenerali tat-28 ta' April 1993, *De Hoe vs Il-Kummissjoni*, T-85/92, Ġabra p. II-523, punt 20; is-sentenza

tal-Qorti Ġenerali tad-29 ta' Jannar 1998, Dubois u Fils vs Il-Kunsill u Il-Kummissjoni, T-113/96, Ġabra p. II-125, punt 29, u d-digriet tal-Qorti Ġenerali tal-11 ta' Lulju 2005, Internationaler Hilfsfonds vs Il-Kummissjoni, T-294/04, Ġabra p. II-2719, punt 23).

- 30 F'dan il-każ, ma hemmx lok li dan ir-rikors jiġi ddikjarat inammissibbli minhabba li ma jissodisfax ir-rekwiziti tal-Artikolu 21 tal-Istatut tal-Qorti tal-Ġustizzja u tal-Artikolu 44(1)(ċ) tar-Regoli tal-Proċedura. Fil-fatt, minkejja li huwa minnu li l-Kummissjoni kellha tinterpretar l-argumenti tar-rikorrenti f'ċerti partijiet tar-risposta tagħha, li wħud minnhom ġew ikkonfermati minn din tal-aħħar fl-osservazzjonijiet tagħha tat-8 ta' Lulju 2011, l-argumentazzjoni fid-dettall żviluppata mill-Kummissjoni u mill-intervenjenti fuq il-fondatezza tar-rikors tikkonferma li r-rikors juri grad ta' ċarezza u ta' preċiżjoni suffiċjenti li jippermetti lill-partijiet jippreparaw id-difiża tagħhom b'mod xieraq.
- 31 Fi kwalunkwe każ, sa fejn l-ilmenti li jikkonċernaw l-Artikolu 44(1)(ċ) tar-Regoli tal-Proċedura jirrigwardaw l-ammissibbiltà tal-motivi differenti tar-rikors, il-Qorti Ġenerali għandha teżamina, skont il-każ, l-imsemmija lmenti fil-kuntest tat-trattament tal-motivi differenti.

Fuq il-*locus standi* tar-rikorrenti fir-rigward tad-deċiżjoni kkontestata

- 32 Il-Kummissjoni u r-Repubblika tal-Polonja ma jikkontestawx, fil-kuntest tal-proċedura bil-miktub, l-ammissibbiltà tar-rikors minhabba nuqqas ta' *locus standi*. Min-naħa l-oħra, BT tallega li l-ewwel u t-tieni motivi, iqiegħdu f'dubju l-fondatezza tad-deċiżjoni kkontestata, huma inammissibbli minhabba li r-rikorrenti ma tissodisfax il-kriterji tal-ġurisprudenza tal-Qorti tal-Ġustizzja u, fi kwalunkwe każ, huma infondati. Fir-rigward tat-tielet motiv, li jirrigwarda s-salvagwardja tad-drittijiet proċedurali tar-rikorrenti, BT tqis li għandu jiġi ddikjarat inammissibbli wkoll, peress li r-rikorrenti ma pproduċiet ebda prova insostenn tad-dikjarazzjoni tagħha li hija parti interessata fis-sens tal-Artikolu 108(2) TFUE. Fir-rigward tar-Renju Unit, fin-nota ta' intervent tiegħu, huwa jesprimi dubji biss fir-rigward tal-ammissibbiltà tal-ewwel u t-tieni motivi, għall-istess raġunijiet li ġew invokati minn BT.
- 33 Preliminarjament, għandu jittfakkar li, anki jekk, skont ir-raba' paragrafu tal-Artikolu 40 tal-Istatut tal-Qorti tal-Ġustizzja, applikabbli għall-Qorti Ġenerali skont l-Artikolu 53 tal-imsemmi statut, l-intervenjenti ma jistgħux jinvokaw talbiet li ma jikkorroborawx dawk imqajma mill-parti sostnuta, fil-każ ta' eċċezzjoni ta' inammissibbiltà ta' ordni pubbliku, għandha tiġi eżaminata *ex officio* l-ammissibbiltà tar-rikors, skont l-Artikolu 113 tar-Regoli tal-Proċedura (ara, f'dan is-sens, is-sentenza tal-Qorti tal-Ġustizzja tal-24 ta' Marzu 1993, CIRFS *et vs* Il-Kummissjoni, C-313/90, Ġabra p. I-1125, punti 21 sa 24).
- 34 Fi kwalunkwe każ, għandu jiġi rrilevat, f'dan ir-rigward li, matul is-seduta, il-Kummissjoni u r-Renju Unit indikaw li kienu jikkondividu l-opinjoni ta' BT li tikkonċerna l-fatt li, fir-rigward tal-ewwel u t-tieni motivi, ir-rikorrenti ma kinitx tissodisfa l-kriterji tal-ġurisprudenza tal-Qorti tal-Ġustizzja, dikjarazzjoni li tniżżlet fil-proċess verbal.
- 35 Skont ir-raba' subparagrafu tal-Artikolu 263 TFUE “[k]walunkwe persuna fiżika jew ġuridika tista', [...] tressaq appell kontra att indirizzat lilha jew li jirrigwardha direttament u individwalment”.
- 36 Minn ġurisprudenza stabbilita jirriżulta li l-persuni li ma humiex id-destinatarji ta' deċiżjoni ma jistgħux jallegaw li huma individwalment ikkonċernati minn deċiżjoni fis-sens tar-raba' subparagrafu tal-Artikolu 263 TFUE, jekk din id-deċiżjoni tkun tippregudikahom minhabba ċerti kwalitajiet li huma partikolari għalihom jew minhabba sitwazzjoni fattwali li tikkarakterizzahom meta mqabbla ma' persuni oħra u, minhabba dan il-fatt, tindividwalizzahom bħal fil-każ tad-destinatarju tad-deċiżjoni (is-sentenzi tal-Qorti tal-Ġustizzja tal-15 ta' Lulju 1963, Plaumann vs Il-Kummissjoni, 25/62, Ġabra p. 197, 223, tad-19 ta' Mejju 1993, Cook vs Il-Kummissjoni, C-198/91, Ġabra p. I-2487, punt 20, u tal-15 ta' Ġunju 1993, Matra vs Il-Kummissjoni, C-225/91, Ġabra p. 3203, punt 14).

- 37 Dan ikun il-każ, b'mod partikolari, meta l-pożizzjoni tar-rikorrenti fis-suq tkun affettwata sostanzjalment mill-ghajjnuna li hija s-sugġett tad-deċiżjoni inkwistjoni (ara s-sentenza tal-Qorti tal-Ġustizzja tat-22 ta' Diċembru 2008, *British Aggregates vs Il-Kummissjoni*, C-487/06 P, Ġabra p. I-10515, punt 30, u l-ġurisprudenza ċċitata). Għaldaqstant, hija r-rikorrenti li għandha tindika, b'mod rilevanti, ir-raġunijiet li għalihom id-deċiżjoni tal-Kummissjoni tista' tkun ta' hsara għall-interessi legittimi tagħha billi taffettwa sostanzjalment il-pożizzjoni tagħha fis-suq inkwistjoni (ara, f'dan is-sens, is-sentenza tal-Qorti tal-Ġustizzja tat-22 ta' Novembru 2007, *Spanja vs Lenzing*, C-525/04 P, Ġabra p. I-9947, punt 41, u l-ġurisprudenza ċċitata).
- 38 Fir-rigward tad-determinazzjoni ta' effett sostanzjali fuq il-pożizzjoni ta' impriża fis-suq ikkonċernat, mill-ġurisprudenza jirriżulta li s-sempliċi fatt li att jista' jeżerċita ċerta influwenza fuq ir-relazzjonijiet ta' kompetizzjoni li jeżistu fis-suq rilevanti u li l-impriża kkonċernata kienet tinsab f'relazzjoni kompetittiva mal-benefiċjarju ta' dan l-att ma jistax, fi kwalunkwe każ, ikun suffiċjenti sabiex l-imsemmija impriża tista' titqies li hija individwalment ikkonċernata mill-imsemmi att (ara s-sentenza *British Aggregates vs Il-Kummissjoni*, punt 37 iċċitata iktar 'il fuq, punt 47, u l-ġurisprudenza ċċitata, id-digriet tal-Qorti Ġenerali tal-4 ta' Mejju 2012, *UPS Europe u United Parcel Service Deutschland vs Il-Kummissjoni*, T-344/10, punt 47).
- 39 Fil-fatt, impriża ma tistax tibbaża ruħha biss fuq il-kwalità tagħha ta' kompetitriċi fir-rigward tal-impriża benefiċjarja, iżda għandha turi wkoll li hija tinsab f'ċirkustanzi ta' fatt li jindividwalizzawha bħal fil-każ tad-destinatarju ta' tali deċiżjoni (ara s-sentenza *British Aggregates vs Il-Kummissjoni*, punt 37 iktar 'il fuq, punt 47 u l-ġurisprudenza ċċitata; id-digriet *UPS Europe u United Parcel Service Deutschland vs Il-Kummissjoni*, punt 38 iktar 'il fuq, punt 48).
- 40 L-ewwel nett, f'dan ir-rigward, għandu jidfakkar li l-effett hażin sostanzjali kkawżat lill-pożizzjoni ta' kompetitur fis-suq ma jistax ikun limitat għall-preżenza ta' ċerti provi li jindikaw degradazzjoni fil-prestazzjonijiet kummerċjali jew finanzjarji tagħha (ara s-sentenza *British Aggregates vs Il-Kummissjoni*, punt 37 iktar 'il fuq, punt 53, u l-ġurisprudenza ċċitata; digriet *UPS Europe u United Parcel Service Deutschland vs Il-Kummissjoni*, punt 38 iktar 'il fuq, punt 49).
- 41 Sussegwentement, l-eżistenza ta' effett sostanzjali tal-pożizzjoni tar-rikorrenti fis-suq ma tiddependix direttament fuq l-ammont ta' ghajjnuna inkwistjoni, iżda fuq l-impatt tal-effett hażin li din l-ghajjnuna jista' jkollha fuq din il-pożizzjoni. Tali effett hażin jista' jvarja, fir-rigward ta' ghajjnuna ta' ammont simili, skont kriterji bħall-portata tas-suq ikkonċernat, in-natura speċifika tal-ghajjnuna, it-tul tal-perijodu li fih tingħata l-ghajjnuna, in-natura prinċipali jew sekondarja tal-attività affettwata fir-rigward tar-rikorrenti u l-possibiltajiet tagħha li tevita l-effetti negattivi tal-ghajjnuna (ara, f'dan is-sens, id-digriet *UPS Europe u United Parcel Service Deutschland vs Il-Kummissjoni*, punt 38 iktar 'il fuq, punt 58).
- 42 Fl-aħħar nett, bla hsara għall-kunsiderazzjonijiet preċedenti, għandu jidfakkar, li meta l-Kummissjoni tadotta deċiżjoni, skont l-Artikolu 4(3) tar-Regolament tal-Kunsill (KE) Nru 659/1999, tat-22 ta' Marzu 1999, li jstabilixxi regoli dettaljati għall-applikazzjoni tal-Artikolu [108 TFUE] (ĠU Edizzjoni Speċjali bil-Malti, Kapitolu 8, Vol. 1, p. 339), li tikkonstata li ghajjnuna hija kompatibbli mas-suq intern, hija tkun qed tirrifjuta wkoll, impliċitament, li tagħti bidu għall-proċedura ta' investigazzjoni formali prevista fl-Artikolu 108(2) TFUE u fl-Artikolu 6(1) tar-Regolament Nru 659/1999 (is-sentenza tal-Qorti tal-Ġustizzja tal-24 ta' Jannar 2013, *3F vs Il-Kummissjoni*, C-646/11 P, punt 26). Il-partijiet interessati, li, skont l-Artikolu 1(h) tar-Regolament Nru 659/1999, huma l-persuni, l-impriži jew l-assocjazzjonijiet li l-interessi tagħhom jistgħu jiġu affettwati permezz tal-ghoti ta' ghajjnuna, jiġifieri, b'mod partikolari, l-impriži li jikkompetu mal-benefiċjarji ta' din l-ghajjnuna u li huma l-benefiċjarji tal-garanziji tal-proċedura ta' investigazzjoni formali, jistgħu jiksibu l-konformità miegħu biss jekk ikollhom il-possibiltà li jikkontestaw din id-deċiżjoni quddiem il-qorti tal-Unjoni Ewropea. Għalhekk, f'dawn iċ-ċirkustanzi, ir-rikors tagħhom jista' biss ikun intiż sabiex

jissalvagwarda d-drittijiet proċedurali tagħhom li jirriżultaw mill-Artikolu 108(2) TFUE u mill-Artikolu 6(1) tar-Regolament Nru 659/1999 (is-sentenza *British Aggregates vs Il-Kummissjoni*, punt 37 iktar 'il fuq, punt 28).

- 43 Fid-dawl tad-dispożizzjonijiet kollha u tal-ġurisprudenza esposti fil-punti 35 sa 42 iktar 'il fuq, il-Qorti Ġenerali tqis opportun li teżamina, qabel tiġi eżaminata l-kwistjoni dwar jekk il-pożizzjoni kompetittiva tar-rikorrenti gietx sostanzjalment affettwata mill-miżura nnotifikata b'tali mod li jkollha *locus standi* sabiex tikkontesta l-fondatezza tad-deċiżjoni kkontestata, jekk ir-rikorrenti hijiex parti interessata fis-sens tal-Artikolu 1(h) tar-Regolament Nru 659/1999, b'tali mod li jkollha *locus standi* biex tkun tista' tissalvagwarda d-drittijiet proċedurali tagħha.
- 44 Fl-ewwel lok, fir-rigward tal-kwistjoni dwar jekk ir-rikorrenti hijiex parti interessata fis-sens tal-Artikolu 108(2) TFUE u tal-Artikolu 1(h) tar-Regolament Nru 659/1999, għandu jiġi rrilevat li BT tikkontesta li din tista' titqies li hija parti interessata minhabba li hija ma pproduċiet ebda prova f'dan is-sens.
- 45 Ċertament, huwa minnu li r-rikorrenti fil-fatt ma tipproduċi ebda provi fir-rigward tal-kwalità tagħha ta' parti interessata fil-parti tar-rikors dwar l-ammissibbiltà tar-rikors skont l-Artikolu 263 TFUE.
- 46 Madankollu, jibqa' l-fatt li r-rikorrenti indikat, mingħajr ma giet ikkontestata mill-partijiet l-oħra, minn naħa, li hija fornitur speċjalizzat ta' servizzi ta' telekomunikazzjonijiet, li toffri essenzjalment il-kiri bl-implant ta' linji ta' kapaċità kbira li jużaw fibri ottiċi, lil impriżi kbar li jkunu jixtiequ jgħolqu konnessjoni bejn il-postijiet tan-negozju tagħhom u, min-naħa l-oħra, li BT tipprovdi servizzi f'firxa wiesa' ta' swieq tat-telekomunikazzjoni f'kompetizzjoni diretta magħha fir-rigward tal-kiri ta' linji ta' kapaċità kbira lill-klijenti.
- 47 Konsegwentement, għandu jitqies li BT u r-rikorrenti huma operaturi tat-telekomunikazzjonijiet kompetituri fis-suq tal-provvista ta' servizzi speċjalizzati tal-komunikazzjonijiet u li din tal-aħħar għandha titqies li hija parti interessata fis-sens tal-Artikolu 108(2) TFUE. F'dawn iċ-ċirkustanzi, għandu jiġi kkonstatat li hija għandha *locus standi* sabiex tressaq kawża kontra d-deċiżjoni kkontestata sa fejn ir-rikors tagħha jkun intiż li jissalvagwarda d-drittijiet proċedurali tagħha.
- 48 Fit-tieni lok, fir-rigward tal-kwistjoni dwar jekk, minbarra l-*locus standi* sabiex tissalvagwarda d-drittijiet proċedurali tagħha, ir-rikorrenti tistax tikkontesta, permezz tar-rikors tagħha, il-fondatezza tad-deċiżjoni kkontestata, il-Qorti Ġenerali tikkunsidra li r-rikorrenti għadha ma stabbilixxietx li l-pożizzjoni tagħha fis-suq hija sostanzjalment affettwata, fis-sens tal-ġurisprudenza esposta fil-punt 37 iktar 'il fuq.
- 49 L-argumenti tar-rikorrenti f'dan ir-rigward ma jistgħux jinvalidaw il-konstatazzjoni esposta fil-punt 48 iktar 'il fuq.
- 50 Fir-rikors, ir-rikorrenti essenzjalment issostni:
- li hija kompetitriċi ta' BT, jiġifieri l-benefiċjarja tal-għajjnuna;
 - li hija l-unika kumpannija ta' telekomunikazzjonijiet li kienet għadha tikkompeti fis-sejha għal offerti minbarra BT sakemm kellha tirtira;
 - li hija kienet l-unika kumpannija tat-telekomunikazzjonijiet, minbarra l-benefiċjarja attwali tal-għajjnuna, li setgħet tibbenefika mill-għajjnuna;
 - li fi kwalunkwe każ, il-pożizzjoni kompetittiva tagħha fis-suq giet affettwata negattivament, u dan b'mod sostanzjali, permezz tal-għoti tal-għajjnuna, peress li s-sejha għal offerti kienet tirrappreżenta proġett importanti għaliha;

- li, barra minn hekk, l-uniku lment irregistrat dwar is-suġġett tal-ġhajjnuna nnotifikata huwa dak li pprezentat. Madankollu, b'analogija mal-kawża li tat lok għas-sentenza tal-Qorti tal-Ġustizzja tat-28 ta' Jannar 1986, *Cofaz et vs Il-Kummissjoni* (169/84, Ġabra p. 391), dan huwa motiv addizzjonali ta' ammissibilità.
- 51 L-ewwel nett, f'dan ir-rigward, għandu jifhem li impriza ma tistax tibbaża ruħha biss fuq il-kwalità tagħha ta' kompetitriċi fir-rigward tal-impriza benefiċjarja, iżda għandha tistabbilixxi wkoll, fid-dawl tal-livell eventwali ta' parteċipazzjoni tagħha fil-proċedura u tal-portata tal-preġudizzju tal-pożizzjoni tagħha fis-suq, li hija tinsab f'sitwazzjoni fattwali li tindividwalizzaha bħal fil-każ tad-destinatarju ta' deċiżjoni (ara l-punt 39 iktar 'il fuq).
- 52 F'dan il-każ, ir-rikorrenti ressqet ilment quddiem il-Kummissjoni, li gie rregistrat fil-21 ta' Ottubru 2009. Barra minn hekk, kif jirriżulta mid-deċiżjoni kkontestata kollha kemm hi, din id-deċiżjoni tiegħu inkunsiderazzjoni l-informazzjoni esposta fl-ilment kif ukoll l-informazzjoni pprovduta mill-awtoritajiet tar-Renju Unit fuq talba tal-Kummissjoni wara li r-rikorrenti ressqet l-ilment tagħha. Għaldaqstant, għandu jiġi kkonstatat li r-rikorrenti effettivament kellha rwol fl-iżvolġiment tal-proċedura amministrattiva.
- 53 Madankollu, mill-ġurisprudenza jirriżulta li ma jistax jiġi inferit *locus standi* tar-rikorrenti sempliċement mill-partiċipazzjoni tagħha fil-proċedura amministrattiva. Ir-rikorrenti għandha, fi kwalunkwe każ, turi li l-miżura nnotifikata setgħet taffettwa sostanzjalment il-pożizzjoni tagħha fis-suq (ara, f'dan is-sens, is-sentenza tal-Qorti tal-Ġustizzja tat-22 ta' Novembru 2007, *Sniace vs Il-Kummissjoni*, C-260/05 P, Ġabra p. I-10005, punt 60, u d-digriet tal-Qorti Ġenerali tal-21 ta' Jannar 2011, *Vtesse Networks vs Il-Kummissjoni*, T-54/07, mhux ippubblikata fil-Ġabra, punt 92).
- 54 It-tieni nett, kif diġà gie deċiż, kuntrarjament għal dak li qiegħda essenzjalment tallega r-rikorrenti, mis-sentenza *Cofaz et vs Il-Kummissjoni*, iċċitata fil-punt 50 iktar 'il fuq, ma jirriżultax li t-tressiq ta' lment mir-rikorrenti kif ukoll il-partiċipazzjoni tagħha fil-proċedura amministrattiva huma biżżejjed sabiex jistabbilixxu li l-miżura nnotifikata tikkonċernaha individwalment (ara, f'dan ir-rigward, id-digriet *Vtesse Networks vs Il-Kummissjoni*, punt 53 iktar 'il fuq, punt 93).
- 55 It-tielet nett, fir-rigward tad-dikjarazzjoni tar-rikorrenti li, minn naħa, hija l-unika kumpannija tat-telekomunikazzjonijiet li għadha tikkompeti fis-sejha għal offerti u, min-naħa l-oħra, l-unika li tista' tibbenefika mill-ġhajjnuna, għandu jiġi rrilevat li tali dikjarazzjoni għandha tigi miċhuda. Fl-ewwel lok, fil-fatt, kif sostnew ukoll BT, ir-Renju Unit u l-Kummissjoni matul is-seduta, iż-żewġ partiċipanti li baqgħu jikkompetu fil-kuntest tas-sejha għal offerti kienu BT u l-konsorzju Babcock, li r-rikorrenti kienet tiffirma parti minnu, u mhux BT u r-rikorrenti. Fit-tieni lok, mill-fajl u mis-sottomissjonijiet f'dan ir-rigward li saru matul is-seduta jirriżulta li r-rikorrenti ma kinitx l-unika kumpannija tat-telekomunikazzjonijiet li kienet għadha qed tikkompeti peress li, fost il-membri l-oħra tal-konsorzju Babcock, kien hemm, b'mod partikolari, il-kumpanniji tat-telekomunikazzjonijiet Surf Telecoms u Motorola Inc. Madankollu, anki kieku kien minnu li dawn iż-żewġ kumpanniji ma ngħatawx l-inkarigu li jibnu l-infrastruttura fiżika u ma kinix l-iktar direttament ikkonċernati mill-parti prinċipali tas-sejha għall-offerti kif tallega r-rikorrenti, jibqa' l-fatt li ż-żewġ kumpanniji kienu kkonċernati mid-deċiżjoni kkontestata. Fil-fatt jidher, kif tirrikonoxxi r-rikorrenti, b'mod partikolari fl-osservazzjonijiet tagħha tat-8 ta' Lulju 2011, li, fil-kuntest tal-offerta tal-konsorzju Babcock, Motorola ħadet sehem fin-netwerk mingħajr fili tal-offerta u Surf Telecoms kienet tikri fibri ottiċi lir-rikorrenti. Konsegwentement, għandu jiġi kkonstatat li r-rikorrenti ma hijiex ikkonċernata b'mod li jiddistingwiha individwalment minn kumpanniji oħra.

- 56 Ir-raba' nett, għandu jifakkar li s-sempliċi fatt li d-deċiżjoni kkontestata tista' teżercita ċerta influwenza fuq ir-relazzjonijiet kompetittivi li jeżistu fis-suq rilevanti u li r-rikorrenti għandha ċerta relazzjoni kompetittiva ma' BT ma jikkostitwixxix effett negattiv sostanzjali tal-pożizzjoni kompetittiva tar-rikorrenti. Barra minn hekk, ir-rikorrenti għandha turi l-importanza tal-effett hażin fuq il-pożizzjoni tagħha fis-suq (ara l-punt 41 iktar 'il fuq).
- 57 Madankollu, ir-rikorrenti ma stabbilixxietx tali l-effett hażin. Fil-fatt, hija sempliċement tallega li s-sejha għal offerti ma tikkostitwixxix proġett importanti għaliha filwaqt li l-oneru kien fuqha sabiex tindika r-ragunijiet li għalihom id-deċiżjoni kkontestata setgħet tippreġudika l-interessi tagħha billi sostanzjalment taffettwa l-pożizzjoni tagħha fis-suq inkwistjoni.
- 58 Mill-kunsiderazzjonijiet preċedenti jirriżulta li r-rikorrenti ma pprovatx li l-pożizzjoni kompetittiva tagħha giet sostanzjalment affettwata mid-deċiżjoni kkontestata.
- 59 F'dawn iċ-ċirkustanzi, għandu jiġi kkonstatat, minn naħa, li, sa fejn ir-rikorrenti hija parti interessata fis-sens tal-Artikolu 108(2) TFUE u tal-Artikolu 1(h) tar-Regolament Nru 659/1999, hija għandha *locus standi* fir-rigward tad-deċiżjoni kkontestata sabiex tkun tista' tissalvagwarda d-drittijiet proċedurali tagħha u, min-naħa l-oħra, ma għandhiex *locus standi* fir-rigward tad-deċiżjoni kkontestata sabiex tikkontesta l-fondatezza tagħha.
- 60 Madankollu, il-fatt li r-rikorrenti ma rnekkx lixiex turi li l-pożizzjoni tagħha fis-suq kienet ser tiġi sostanzjalment affettwata mill-għajjnuna inkwistjoni ma jimplikax li, sabiex turi li l-Kummissjoni kellha l-obbligu li jkollha dubji dwar il-kompatibbiltà tal-għajjnuna inkwistjoni mas-suq intern, li jiġġustifikaw il-ftuħ tal-proċedura ta' investigazzjoni formali prevista fl-Artikolu 108(2) TFUE, ir-rikorrenti għandha tippreżenta argumenti fuq il-fondatezza tal-evalwazzjoni magħmula mill-Kummissjoni, sakemm madankollu minn tal-inqas motiv wiehed tar-rikors tagħha jkun ibbażat fuq il-ksur min-naħa tal-Kummissjoni tal-obbligu tagħha li tagħti bidu għall-proċedura ta' investigazzjoni formali.
- 61 L-ewwel nett, għandu jifakkar, skont il-ġurisprudenza, meta rikorrenti tinvoka ksur tad-drittijiet proċedurali tagħha minhabba li l-Kummissjoni ma tkunx tat bidu għall-proċedura ta' investigazzjoni formali, hija tista' tinvoka kwalunkwe motiv li jista' jipprova li l-evalwazzjoni tal-informazzjoni u tal-provi li kellha għad-dispożizzjoni tagħha l-Kummissjoni, matul il-fażi preliminari tal-eżami tal-miżura nnotifikata, kellha tqajjem dubji fir-rigward tal-klassifikazzjoni tal-miżura nnotifikata bħala għajjnuna mill-Istat u l-kompatibbiltà tagħha mat-Trattat. L-użu ta' tali argumenti la jista' madankollu jkollu bħala konsegwenza li jbidel is-sugġett tar-rikors u lanqas li jbidel il-kundizzjonijiet għall-ammissibbiltà tiegħu. *A contrario*, l-eżistenza ta' dubju fuq din il-klassifikazzjoni jew fuq din il-kompatibbiltà mas-suq intern hija preċiżament il-prova li għandha tiġi prodotta sabiex turi li l-Kummissjoni kellha obbligu li tibda proċedura ta' investigazzjoni formali (ara s-sentenza tal-Qorti Ġenerali tal-10 ta' Lulju 2012, Smurfit Kappa Group vs Il-Kummissjoni, T-304/08, punt 52, u l-ġurisprudenza ċċitata; is-sentenza tal-Qorti Ġenerali tas-16 ta' Settembru 2013, Colt Télécommunications France vs Il-Kummissjoni, T-79/10, punt 84).
- 62 Din il-prova tista' tiġi prodotta b'riferiment għal sensiela ta' indizji konkordanti, l-eżistenza ta' dubju jeżiġi investigazzjoni kemm taċ-ċirkustanzi tal-adozzjoni tad-deċiżjoni li ma jitqajmux oġġezzjonijiet kif ukoll tal-kontenut tagħha, billi jitqabblu l-evalwazzjonijiet li fuqhom ibbażat ruħha l-Kummissjoni fl-imsemmija deċiżjoni bl-informazzjoni kollha li din kellha għad-dispożizzjoni tagħha meta hija tat id-deċiżjoni fuq il-klassifikazzjoni u fuq il-kompatibbiltà tal-għajjnuna inkwistjoni mas-suq intern (ara s-sentenza 3F vs Il-Kummissjoni, punt 42 iktar 'il fuq, punt 31, u l-ġurisprudenza ċċitata). Ir-rikorrenti għandha l-oneru tal-prova tal-eżistenza ta' tali dubju (is-sentenzi tal-Qorti Ġenerali tal-15 ta' Marzu 2001, Prayon-Rupel vs Il-Kummissjoni, T-73/98, Ġabra p. II-867, punt 49; tat-3 ta' Marzu 2010, Bundesverband deutscher Banken vs Il-Kummissjoni, T-36/06, Ġabra p. II-537, punt 127, u Colt Télécommunications France vs Il-Kummissjoni, punt 61 iktar 'il fuq, punt 37).

63 Sussegwentement, għandu jifakkar li mill-ġurisprudenza jirriżulta li, sakemm ir-rikorrenti tqajjem motiv li huwa intiż sabiex hija tiddefendi d-drittijiet proċedurali tagħha, il-Qorti Ġenerali ma tistax tiġi kkritikata li tiegħu inkunsiderazzjoni l-argumenti mqajma f'motivi oħra fir-rikors li huma intiżi li juru li l-Kummissjoni kellu jkollha dubji dwar il-klassifikazzjoni bħala għajnuna mill-Istat tal-mizuri inkwistjoni jew dwar il-kompatibbiltà tagħhom mas-suq intern (ara, f'dan is-sens, is-sentenzi tal-Qorti tal-Ġustizzja tal-24 ta' Mejju 2011, *Il-Kummissjoni vs Kronoply u Kronotex*, C-83/09 P, Ġabra p. I-4441, punti 56 sa 58, u tat-22 ta' Settembru 2011, *Il-Belġju vs Deutsche Post u DHL International*, C-148/09 P, Ġabra p. I-8573, punti 64 sa 66).

64 Huwa fid-dawl tal-ġurisprudenza mfakkra fil-punti 61 sa 63 iktar 'il fuq li għandu jiġi eżaminat jekk il-motivi tar-rikors humiex ammissibbli.

Fuq l-ammissibbiltà tal-motivi mqajma mir-rikorrenti, b'kunsiderazzjoni tal-*locus standi* tagħha

65 Mill-bidu nett, għandu jiġi rrilevat li r-rikorrenti hija ammessa tinvoka t-tielet motiv bħala parti interessata peress li, permezz ta' dan il-motiv, hija għandha l-intenzjoni espressa li tissalvagwarda d-drittijiet proċedurali tagħha.

66 Fir-rigward tal-ewwel motiv, ir-rikorrenti sstni li l-Kummissjoni wettqet żbalji manifesti fl-evalwazzjoni tal-fatti, billi kkonstatat li kien hemm proċedura ta' sejha għal offeriti miftuħa, nondiskriminatorja u kompetittiva, filwaqt li hija kellha obbligu tikkonstata li l-kompetizzjoni giet eliminata fir-rigward tas-sejha għal offeriti (l-ewwel parti), li l-offerta magħmulha lil BT li tikkonċerna l-użu tal-infrastruttura li diġà teżisti setgħet tiġi offruta wkoll lil offerenti oħra kieku talbuha (it-tieni parti) u li l-impatt globali fuq il-kompetizzjoni kien pożittiv (it-tielet parti).

67 Fir-rigward tat-tieni motiv, ir-rikorrenti sstni li l-fatti deskritti fir-rikors jistabbilixxu l-eżistenza ta' abbuż ta' pożizzjoni dominanti minhabba l-igruppar tal-infrastruttura jew tas-servizzi, tar-rifjut li jingħata aċċess għar-riżorsi essenzjali kif ukoll tal-fatt tal-ikkompressar tal-marġni sa fejn gie offert kwalunkwe aċċess għas-servizzi ta' fibri ottiċi ta' BT. Madankollu, hija essenzjalment tallega li minkejja li dan il-punt tqajjem b'mod ċar mill-Kummissjoni, kif jirriżulta mill-premessa 41 tad-deċiżjoni kkontestata, din tal-aħħar ma tat ebda kunsiderazzjoni għall-kwistjoni ta' jekk BT abbużatx mill-pożizzjoni dominanti tagħha bi ksur tal-Artikolu 102 TFUE. Fil-fehma tagħha, id-deċiżjoni kkontestata għaldaqstant tikser l-Artikolu 102 TFUE sa fejn l-evalwazzjoni tal-impatt tal-mizura nnotifikata fuq il-kompetizzjoni inkluża fil-premessi 69 u 70 tad-deċiżjoni kkontestata hija invalidata u, konsegwentement, id-deċiżjoni kkontestata hija illegali u ma taqax fil-kamp ta' applikazzjoni tal-Artikolu 107(3)(c) TFUE.

68 B'risposta għall-inammissibbiltà tal-ewwel u t-tieni motivi allegati minn BT, matul il-proċedura bil-miktub u matul is-seduta, u mill-Kummissjoni u r-Renju Unit, matul is-seduta, ir-rikorrenti affermat, fl-osservazzjonijiet tagħha tat-8 ta' Lulju 2011, li l-imsemmija allegazzjoni kienet infondata peress li ma kinitx tiegħu inkunsiderazzjoni s-sentenza *Il-Kummissjoni vs Kronoply u Kronotex*, punt 63 iktar 'il fuq. Meta giet interrogata dwar dan il-punt mill-Qorti Ġenerali fil-kuntest ta' mizura ta' organizzazzjoni tal-proċedura (ara punt 18 iktar 'il fuq), il-partijiet, bl-eċċezzjoni tar-Repubblika tal-Polonja u tar-rikorrenti, ikkunsidraw li s-sentenza *Il-Kummissjoni vs Kronoply u Kronotex*, punt 63 iktar 'il fuq, ikkonfermat li l-ewwel u t-tieni motivi kienu inammissibbli.

69 F'dan ir-rigward, għandu jiġi enfasizzat li, għalkemm huwa minnu li s-sentenza *Il-Kummissjoni vs Kronoply u Kronotex*, punt 63 iktar 'il fuq, tippermetti t-teħid inkunsiderazzjoni tal-argumenti li jikkonċernaw il-fondatezza tad-deċiżjoni bil-għan li jiġi ddeterminat jekk l-eżistenza ta' dubji hijiex stabbilita insostenn tal-motiv proċedurali bbażat fuq l-eżistenza tal-ftuħ ta' proċedura ta' investigazzjoni formali, għandu jiġi kkonstatat li l-konkluzjoni li tislet ir-rikorrenti minn dan kollu, fir-rigward tal-ammissibbiltà tal-ewwel u t-tieni motivi, ma għandhiex tiġi aċċettata. Fil-fatt,

l-argument żviluppat mir-rikorrenti essenzjalment huwa dak li, peress li qajmet motiv proċedurali, hija tista' tinvoka kwalunkwe argument jew motiv ieħor fir-rigward tal-fondatezza tad-deċiżjoni kkontestata, mingħajr madankollu ma tinholoq problema ta' ammissibbiltà.

- 70 Madankollu, tali kunsiderazzjoni ma għandha ebda bażi fis-sentenza Il-Kummissjoni vs Kronoply u Kronotex, punt 63 iktar 'il fuq, kif riprodotta mill-gurisprudenza sussegwenti tal-Qorti Ġenerali u tal-Qorti tal-Ġustizzja. Fil-fatt, minn din is-sentenza jirizulta biss li huwa possibbli li jittieħdu inkunsiderazzjoni argumenti fuq il-mertu biss sa fejn dawn l-argumenti jippermettu li jiġi sostnut motiv ibbażat fuq l-eżistenza ta' dubji li jiġġustifikaw l-eżistenza tal-ftuħ ta' proċedura ta' investigazzjoni formali. Madankollu, l-argumenti għandhom jiġu ddefiniti skont it-termini konnessi mal-fattur li għandu jiġi pprovat, jiġifieri l-eżistenza ta' dubji fir-rigward tal-kompatibbiltà tal-mizura mas-suq intern.
- 71 Fiċ-ċirkustanzi tal-każ, il-Qorti Ġenerali tista' tieħu inkunsiderazzjoni l-ewwel u t-tieni motivi ta' dan ir-rikors biss sa fejn dawn ikunu bbażati fuq argumenti li huma intiżi li jippruvaw li l-Kummissjoni ma rnexxliex tegħleb id-dubji li hija kellha matul il-fażi tal-investigazzjoni preliminari.
- 72 Madankollu, f'dan ir-rigward għandu jiġi kkonstatat, li l-ewwel u t-tieni motivi mqajma mir-rikorrenti ma fihom ebda argument intiż li jipprova li l-Kummissjoni kellha dubji li jiġġustifikaw il-ftuħ ta' proċedura ta' investigazzjoni formali. Fil-fatt, kif irrilevaw BT, ir-Renju Unit u l-Kummissjoni fir-risposti tagħhom għal domanda bil-miktub tal-Qorti Ġenerali, dawn il-motivi huma intiżi biss li jikkontestaw il-fondatezza tal-evalwazzjoni tal-Kummissjoni.
- 73 Fil-kuntest tal-ewwel motiv tar-rikors, ir-rikorrenti targumenta sempliċement li ċerti affermazzjonijiet li jidhru fid-deċiżjoni kkontestata jikkostitwixxu żbalji manifesti ta' evalwazzjoni tal-fatti. Ir-rikorrenti ma tispjegax kif l-argumenti invokati fil-kuntest ta' dan il-motiv jindikaw l-eżistenza ta' dubji, u inqas u inqas kif l-iżbalji manifesti li hija tinvoka affettwaw id-drittijiet proċedurali tagħha. Għaldaqstant, l-ewwel motiv ma jipprovax li ċ-ċirkustanzi kienu tali li l-Kummissjoni kellha tagħti bidu għall-proċedura ta' investigazzjoni formali.
- 74 Fir-rigward tat-tieni motiv, ibbażat fuq ksur tal-Artikolu 102 TFUE, ir-rikorrenti tikkonkludi, fir-rikors, li "id-deċiżjoni kkontestata kisret l-Artikolu 102 TFEU [...] tant li l-evalwazzjoni fid-Deciżjoni tal-Kummissjoni C(2010) 3204 dwar l-impatt tal-mizura fuq il-kompetizzjoni hija invalida u li għalhekk l-imsemmija deciżjoni ([premessi 69 sa 70]) hija illegali u ma taqax fil-kamp ta' applikazzjoni tal-Artikolu 107(3)(c) TFEU". Kif targumenta għastment BT fir-risposta tagħha għal domanda bil-miktub tal-Qorti Ġenerali, ir-rikorrenti tinvoka ksur tad-dritt primarju iktar milli ksur tad-drittijiet proċedurali tagħha, kif jirrizulta b'mod ċar mill-mertu u lil hinn mill-protezzjoni tad-drittijiet proċedurali.
- 75 Minn dan għandu jiġi konkluz, kif għamli l-Kummissjoni, BT u tar-Renju Unit, li, mill-ewwel u t-tieni motivi, ir-rikorrenti titlob lill-Qorti Ġenerali tevalwa l-fondatezza tad-deċiżjoni kkontestata billi tiddikjara l-għajnuna inkwistjoni kompatibbli mas-suq intern, iżda bl-argumenti invokati, ma għandhiex l-intenzjoni tiddefendi effettivament id-drittijiet proċedurali tagħha li jirrizultaw mill-Artikolu 108(2) TFUE. Konsegwentement, ma hijiex il-Qorti Ġenerali li għandha tinterspreta dawn il-motivi, billi tikkontesta esklużivament il-fondatezza tad-deċiżjoni kkontestata, essenzjalment bil-għan li jiġu pprezervati d-drittijiet proċedurali tar-rikorrenti, peress li din l-interpretazzjoni twassal għall-klassifikazzjoni mill-ġdid tas-suġġett tar-rikors (ara, f'dan is-sens, is-sentenzi tal-Qorti tal-Ġustizzja tad-29 ta' Novembru 2007, Stadtwerke Schwäbisch Hall *et vs* Il-Kummissjoni, C-176/06 P, mhux ippubblikata fil-Ġabra, punt 25, u Il-Kummissjoni vs Kronoply u Kronotex, punt 63 iktar 'il fuq, punt 55).

- 76 Barra minn hekk, għandu jingħad li din il-konklużjoni ma tistax tiġi kkontestata mill-osservazzjonijiet tar-rikorrenti tat-8 ta' Lulju 2011 li fil-kuntest tagħhom hija tipprowa, diversi drabi, tifformola mill-ġdid l-ewwel żewġ motivi bħala motivi proċedurali, billi targumenta li jirrivellaw dubji li kellhom iwasslu għall-ftuħ tal-proċedura ta' investigazzjoni formali.
- 77 Fil-fatt, ir-rikorrenti ma tistax validament tikklassifika mill-ġdid, fil-kuntest tal-imsemmija osservazzjonijiet, l-ewwel u t-tieni motivi tagħha billi ssostni li jirrivellaw l-eżistenza ta' dubji filwaqt li, fil-kuntest ta' dawn il-motivi, ir-rikorrenti ma invokat ebda argument fl-istadju tar-rikors, ibbażat fuq l-eżistenza ta' dubji li jostakolaw l-adozzjoni tad-deċiżjoni kkontestata mingħajr ma tinfetaħ il-proċedura ta' investigazzjoni formali.
- 78 Għandu jiġi kkonstatat li tali argumenti, ipprezentati għall-ewwel darba mir-rikorrenti fl-osservazzjonijiet tagħha tat-8 ta' Lulju 2011, huma inammissibbli. Fil-fatt, mid-dispożizzjonijiet tal-Artikolu 44(1)(ċ), flimkien ma' dawk tal-Artikolu 48(2) tar-Regoli tal-Proċedura jirriżulta li r-rikors promotur għandu jindika s-sugġett tal-kawża u għandu jkollu sunt tal-motivi mressqa u li ebda motiv ġdid ma jista' jiġi pprezentat matul il-kawża sakemm dan il-motiv ma jkunx ibbażat fuq punti ta' fatt u ta' liġi li jiġu rrivelati matul il-proċedura, li ma huwiex il-każ hawnhekk.
- 79 Fid-dawl tal-kunsiderazzjonijiet preċedenti, għandha tintlaqa' t-talba ta' inammissibilità tal-ewwel u t-tieni motivi u dawn il-motivi għandhom jiġu miċhuda bħala inammissibbli.

Fuq il-mertu

- 80 Fir-rigward tat-tielet motiv, li r-rikorrenti hija ammessa tinvoka fil-kapaċità tagħha ta' parti interessata, għandu jiġi rrilevat li dan ikopri żewġ ilmenti distinti. Minn naħa, ir-rikorrenti tikkontesta l-legalità tad-deċiżjoni li ma jingħatax bidu għall-proċedura ta' investigazzjoni formali. Min-naħa l-oħra, ir-rikorrenti tallega ksur tad-drittijiet tad-difiża sa fejn hija ma gietx mistiedna sabiex tirrispondi għall-osservazzjonijiet magħmula mill-awtoritajiet tar-Renju Unit fir-rigward tal-ilment tagħha.

Fuq l-ewwel parti tat-tielet motiv

- 81 Ir-rikorrenti ssostni, essenzjalment, li l-Kummissjoni kisret id-drittijiet proċedurali tagħha minhabba l-assenza ta' ftuħ tal-proċedura ta' investigazzjoni formali prevista fl-Artikolu 108(2) TFUE.
- 82 Kif tfakkar fil-punt 62 iktar 'il fuq, għandu jiġi rrilevat li r-rikorrenti għandha l-oneru tal-prova tal-eżistenza tad-dubji, prova li hija tista' tipprowdi b'riferiment għal serje ta' indizji konkordanti, fir-rigward, minn naħa, taċ-ċirkustanzi u tat-tul tal-faži preliminari tal-investigazzjoni u, min-naħa l-oħra, tal-kontenut tad-deċiżjoni kkontestata.

– Fuq l-indizji dwar il-proċedura preliminari ta' investigazzjoni

- 83 Għandu jiġi rrilevat li, minkejja t-tielet motiv huwa bbażat, fl-ewwel parti tiegħu, fuq il-ksur tad-drittijiet proċedurali tagħha minhabba l-assenza ta' ftuħ tal-proċedura ta' investigazzjoni formali, ir-rikorrenti ma tagħmel ebda riferiment fir-rikors, għal dawn l-indizji. Kien biss fl-osservazzjonijiet tagħha tat-8 ta' Lulju 2011 li r-rikorrenti evokat, għall-ewwel darba, ċirkustanzi dwar il-proċedura preliminari ta' investigazzjoni. Hija essenzjalment targumenta li t-tul tal-faži preliminari ta' investigazzjoni kif ukoll l-iskambju bejn il-Kummissjoni u l-awtoritajiet tar-Renju Unit, jikkostitwixxu indizji tal-eżistenza ta' dubji, li jiġġustifikaw il-ftuħ tal- proċedura ta' investigazzjoni formali.
- 84 Għalhekk, dawn l-argumenti dwar iċ-ċirkustanzi u t-tul tal-proċedura ma jistgħux jitqiesu li huma estensjoni tal-motiv invokat, anki jekk impliċitament, fir-rikors.

85 Konsegwentement, għandu jiġi kkunsidrat li dawn l-argumenti huma godda u għandhom jiġu ddikjarati inammissibbli skont l-Artikolu 48(2) tar-Regoli tal-Proċedura, li jipprovdi li l-produzzjoni ta' motivi godda fil-mori tal-kawża hija prekluziva sakemm dawn il-motivi ma jkunux ibbażati fuq punti ta' liġi u ta' fatt li jkunu ġew irrivelati matul il-proċedura, li ma huwiex il-każ hawnhekk.

– Fuq l-indizji dwar il-kontenut tad-deċiżjoni kkontestata

86 Fir-rikors, ir-rikorrenti ssostni dan li ġej:

“Is-sunt tal fatti [fir-rikors] u l-ewwel żewġ motivi jindikaw li l-għajnuna hija, minn tal-inqas, *prima facie*, inkompatibbli mas-suq intern. F'dawn iċ-ċirkustanzi, huwa illegali li ġie deċiż fid-deċiżjoni kkontestata li ma għandhiex issir investigazzjoni sħiħa skont l-Artikolu 108(2), [TFUE] u/jew li tintemm l-investigazzjoni skont l-Artikolu 108(3) [TFUE].”

87 Għaldaqstant, għandu jiġi osservat li r-rikorrenti sempliċement tirreferi għall-fatti esposti fil-kuntest tar-rikors tagħha u għall-argumenti li hija tistabilixxi fl-ewwel u t-tieni motivi sabiex tikkonferma li l-Kummissjoni kellha l-obbligu li tiftaħ proċedura ta' investigazzjoni formali, mingħajr ma tispeċifika kif il-fatti jew l-imsemmija argumenti jirrivellaw dubji li jiġġustifikaw il-ftuħ tal-proċedura ta' investigazzjoni formali.

88 Ċertament, kif diġà tfakkar fil-punt 61 iktar 'il fuq, meta rikorrenti tinvoka ksur tad-drittijiet proċedurali tagħha li jirriżultaw mill-fatt li l-Kummissjoni ma tkunx tat bidu għall-proċedura ta' investigazzjoni formali, hija tista' tinvoka kwalunkwe motiv li jista' jipprova li l-evalwazzjoni tal-informazzjoni u tal-provi li l-Kummissjoni kellha disponibbli matul il-fażi preliminari ta' investigazzjoni tal-mizura nnotifikata, kellha tqajjem dubji fir-rigward tal-kompatibbiltà tagħha mat-Trattat.

89 Madankollu, minn dawn ir-riferimenti għal ġurisprudenza jirriżulta li r-rikorrenti kellha l-obbligu li tidentifika l-indizji dwar il-kontenut tad-deċiżjoni kkontestata sabiex tipprova l-eżistenza ta' dubji (ara, f'dan is-sens, is-sentenza *Prayon-Rupel vs Il-Kummissjoni*, punt 62 iktar 'il fuq, punt 49). Barra minn hekk, meta r-rikorrenti sempliċement tirreferi, bħal f'dan il-każ, għall-argumenti mqajma fir-rigward ta' motiv ieħor, hija għandha tidentifika preċiżament dawk l-argumenti mqajma f'dan ir-rigward li jistgħu, fil-fehma tagħha, jippruvaw l-eżistenza ta' dawn id-dubji.

90 F'dan il-każ, insostenn tal-ewwel ilment fit-tielet motiv, ir-rikorrenti sempliċement tirreferi għas-sunt tal-fatti fir-rikors u għall-argumenti dwar l-ewwel żewġ motivi. Madankollu, dan ir-riferiment vag u kompletament mhux sostnut ma jippermettix lill-Qorti Ġenerali tidentifika l-fatturi preċiżi mqajma fil-kuntest tal-ewwel u tat-tieni motivi li jistabilixxu, skont ir-rikorrenti, l-eżistenza ta' dubji u l-fondatezza tat-tielet motiv.

91 Għaldaqstant, it-tielet parti tat-tielet motiv għandha tiġi miċhuda.

Fuq it-tieni parti tat-tielet motiv

92 Insostenn tat-tieni parti, r-rikorrenti targumenta li d-deċiżjoni kkontestata ttemm l-investigazzjoni tal-Kummissjoni peress li din tal-aħħar kellha biżżejjed garanziji min-naħa tal-awtoritajiet tar-Renju Unit fir-rigward tal-fatt li l-ilment kien infondat. Ir-rikorrenti tqis li, f'dawn iċ-ċirkustanzi, r-reqwiżit proċedurali minimu kien li tikkomunikalha, bħala parti kwereganti, ir-risposti tal-imsemmija awtoritajiet.

- 93 Għandu jiġi rrilevat li, permezz ta' dan l-argument, ir-rikorrenti ssostni essenzjalment li, indipendentement mis-salvagwardja tad-drittijiet proċedurali li hija tinvoka abbażi tal-Artikolu 108(2) TFUE, hija kellha l-obbligu li tkun f'pożizzjoni li tippreżenta l-osservazzjonijiet tagħha abbażi tal-informazzjoni mibgħuta mill-awtoritajiet tar-Renju Unit. Tali argument għandu jiġi miċhud.
- 94 L-ewwel nett, għandu jiġi enfasizzat li l-obbligu tal-Kummissjoni li tinnotifika lill-partijiet interessati sabiex jissottomettu l-osservazzjonijiet tagħhom jinholoq matul l-adozzjoni ta' deċiżjoni ta' ftuħ ta' proċedura ta' investigazzjoni formali li għandha bħala għan li tippermetti lill-Kummissjoni jkollha l-informazzjoni sħiħa dwar il-kawża.
- 95 Sussegwentement, għandu jtifakkar li kif ġustament argumentat il-Kummissjoni, il-proċedura ta' investigazzjoni tal-għajnuna mill-Istat hija, b'kunsiderazzjoni għall-istruttura ġenerali tagħha, proċedura miftuħa fil-konfront tal-Istat Membru responsabbli, fid-dawl tal-obbligi tiegħu fil-qasam tad-dritt tal-Unjoni, għall-ġoti tal-għajnuna. F'din il-proċedura, il-partijiet interessati, minbarra l-Istat Membru kkonċernat, għandhom essenzjalment ir-rwol ta' għajn ta' informazzjoni għall-Kummissjoni u, f'dan ir-rigward, ma jistgħux jiehdu sehem f'dibattitu kontradittorju mal-Kummissjoni, bħal dak mibdi mal-imsemmi Stat Membru. Il-partijiet interessati, minbarra l-Istat Membru kkonċernat, għandhom biss id-dritt li jkunu involuti fil-proċedura amministrattiva sa fejn huwa xieraq fid-dawl ta' ċirkustanzi tal-kawża inkwistjoni (ara, f'dan is-sens, is-sentenzi tal-Qorti Ġenerali tas-26 ta' Ġunju 2008, SIC vs Il-Kummissjoni, T-442/03, Ġabra p. II-1161, punt 222, u tal-1 ta' Lulju 2010, ThyssenKrupp Acciai Speciali Terni vs Il-Kummissjoni, T-62/08, Ġabra p. II-3229, punti 161 u 162).
- 96 Fl-aħħar nett, huwa importanti li jiġi rrilevat ukoll li l-prinċipji ġenerali tad-dritt tal-Unjoni, bħalma huwa d-dritt għal smiġh jew il-prinċipju ta' amministrazzjoni tajba, ma jippermettux lill-qorti tal-Unjoni testendi d-drittijiet proċedurali mogħtija mit-trattat u mil-leġiżlazzjoni sekondarja lill-partijiet interessati fil-kuntest ta' proċeduri ta' kontroll tal-għajnuna mill-Istat. Dan lanqas ma jista' jiġi permess abbażi tal-fatt li r-rikorrenti għandha *locus standi* sabiex tressaq kawża kontra d-deċiżjoni kkontestata (ara, f'dan is-sens, is-sentenza ThyssenKrupp Acciai Speciali Terni vs Il-Kummissjoni, punt 95 iktar 'il fuq, punt 167).
- 97 Minn dan isegwi li t-tieni parti tat-tielet motiv għandha tiġi miċhuda.
- 98 Peress li l-ebda wieħed mill-argumenti invokati fil-kuntest fit-tielet motiv ma jista' jistabbilixxi l-eżistenza ta' dubji li jeżigu li l-Kummissjoni tagħti bidu għall-proċedura ta' investigazzjoni formali, it-tielet motiv għandu jiġi miċhud, kif għandu jiġi miċhud ukoll ir-rikors fl-intier tiegħu.

Fuq l-ispejjeż

- 99 Skont l-Artikolu 87(2) tar-Regoli tal-Proċedura, il-parti li titef għandha tbatli l-ispejjeż, jekk dawn ikunu ntablu. Peress li r-rikorrenti tilfet, hija għandha tiġi kkundannata għall-ispejjeż tagħha, kif ukoll għal dawk tal-Kummissjoni u ta' BT kif mitlub minn dawn tal-aħħar. Madankollu, skont l-ewwel subparagrafu tal-Artikolu 87(4) tar-Regoli tal-Proċedura, l-Istati Membri intervenjenti fil-kawża għandhom ibatu l-ispejjeż rispettivi tagħhom. Minn dan isegwi li r-Repubblika tal-Polonja u r-Renju Unit għandhom ibatu l-ispejjeż rispettivi tagħhom.

Għal dawn il-motivi,

IL-QORTI ĠENERALI (Id-Disa' Awla)

taqta' u tiddeċiedi li:

- 1) **Ir-rikors huwa miċħud.**
- 2) **Vtesse Networks Ltd għandha tiġi kkundannata għall-ispejjeż tagħha, kif ukoll għal dawk tal-Kummissjoni Ewropea u ta' British Telecommunications plc.**
- 3) **Ir-Repubblika tal-Polonja kif ukoll ir-Renju Unit tal-Gran Brittanja u l-Irlanda ta' Fuq għandhom ibatu l-ispejjeż rispettivi tagħhom.**

Berardis

Czúcz

Popescu

Mogħtija f'qorti bil-miftuh fil-Lussemburgu, fil-5 ta' Novembru 2014.

Firem

Werrej

Il-fatti li wasslu għall-kawża ²	2
Il-proċedura amministrattiva ³	2
Id-deċiżjoni kkontestata ³	3
Il-proċedura u t-talbiet tal-partijiet ⁴	3
Id-dritt ⁶	5
Fuq l-ammissibbiltà ⁶	5
Fuq il-konformità tar-rikors mal-Artikolu 44(1)(ċ) tar-Regoli tal-Proċedura ⁶	5
Fuq il-locus standi tar-rikorrenti fir-rigward tad-deċiżjoni kkontestata ⁷	6
Fuq l-ammissibbiltà tal-motivi mqajma mir-rikorrenti, b'kunsiderazzjoni tal-locus standi tagħha ¹⁴	11
Fuq il-mertu ¹⁷	13
Fuq l-ewwel parti tat-tielet motiv ¹⁷	13
– Fuq l-indizji dwar il-proċedura preliminari ta' investigazzjoni ¹⁸	13
– Fuq l-indizji dwar il-kontenut tad-deċiżjoni kkontestata ¹⁸	14
Fuq it-tieni parti tat-tielet motiv ¹⁹	14
Fuq l-ispejjeż ²⁰	15

